

سنت رسول - اہل سنت او راہل تشیع کی نظر میں

<?xml encoding="UTF-8">

سنت میں رسول اللہ صلی اللہ علیہ وآلہ وسلم کا ہر قول، فعل اور تقریر شامل ہے۔ یہ مسلمانوں کے نزدیک اعتقادات، عبادات اور احکامات کا دوسرا بڑا ماخذ ہے

اہل سنت والجماعت سنت نبوی کے ساتھ خلفائے راشدین یعنی ابوبکر، عمر، عثمان اور علی کی سنت کا بھی اضافہ کرتے ہیں کیونکہ ان کے یہاں ایک حدیث ہے کہ

"علیکم بسنتی وسنة الخلفاء الراشدين المهديين من بعدي عضوا علیہا بالنواجذ۔ (1)

اس کی ایک بہت واضح مثال نماز تراویح ہے جس سے رسول اللہ نے منع کر دیا تھا (2)، مگر سنی، سنت عمر کی پیروی میں یہ نماز پڑھتے ہیں۔

بعض اہل سنت والجماعت سنت رسول کے ساتھ سنت صحابہ (تمام صحابہ بغیر کسی تفریق کے) کا بھی اضافہ کرتے ہیں۔ کیونکہ ان کے یہاں ایک روایت ہے کہ "أصحابي كالنجوم بأيهم اقتديتم اهتديتم۔ (3)

حالانکہ یہ ایک حقیقت ہے جس سے فرار ممکن نہیں کہ حدیث اصحابی کالنجوم شیعہ حدیث (4) "الأئمة من أهل بيتي كالنجوم بأيهم اقتديتم اهتديتم" کے مقابلے پر وضع کی گئی ہے۔ شیعہ حدیث کی معقولیت میں تو اس لئے شک نہیں کیونکہ ائمہ اہل بیت ع علم وزہد اور ورع وتقوی کے اعلی ترین معیار پر فائز تھے۔ ان کے پیروکاروں کو تو چھوڑیے، اس کی گواہی تو ان کے دشمن بھی دیتے ہیں اور پوری تاریخ اس حقیقت کا اعتراف کرتی ہے۔ لیکن حدیث اصحابی کالنجوم ایسی حدیث ہے جسے عقل سلیم قبول نہیں کرتی، کیونکہ صحابہ میں تو وہ لوگ بھی ہیں جو رسول اللہ کے بعد مرتد ہو گئے تھے (5) نیز

یہ کہ اصحاب بہت سے امور میں ایک دوسرے کے خلاف تھے اور ایک دوسرے میں کیڑے نکالتے تھے (6)، ایک دوسرے پر لعنت کرتے تھے، (7) بلکہ ایک دوسرے کے خلاف لڑتے تھے (8)، حتیٰ کہ بعض صحابہ پر تو شراب نوشی، زنا اور چوری وغیرہ کے الزام میں حد جاری کی گئی تھی۔ ان حالات میں کیسے کوئی عاقل اس حدیث کو قبول کرسکتا ہے جس میں ایسے لوگوں کی پیروی کا حکم دیا گیا ہے اور کیسے کوئی امام علی ع کے خلاف جنگ میں معاویہ کی پیروی کرسکتا ہے جبکہ رسول اللہ نے معاویہ کو امام الفتنۃ الباغیہ کہا تھا (9)۔ وہ شخص کیسے ہدایت یافتہ ہوسکتا ہے جو عمرو بن عاص، مغیرہ بن شعبہ اور بسر بن ارطاة کی پیروی کرے جنہوں نے اموی اقتدار کو مستحکم کرنے کے لئے بے گناہ مسلمانوں کے خون سے ہولی کھیلی۔ کوئی بھی باشعور قاری جب حدیث اصحابی کالنجوم پڑھے گا تو اسے معلوم ہوجائے گا یہ گھڑی ہوئی حدیث ہے۔ کیونکہ اس حدیث کے مخاطب صحابہ ہیں۔ اور رسول اللہ یہ کیسے کہہ سکتے تھے کہ "اے میرے اصحاب! میرے اصحاب کا اتباع کرنا۔ لیکن دوسری حدیث کے "اے میرے اصحاب! ان ائمہ کا اتباع کرنا جو میرے اہل بیت ع میں سے ہیں کیونکہ میرے بعد وہ تمہاری رہنمائی کریں گے" بالکل حق ہے۔ اس میں کسی شک شبہ کی گنجائش نہیں کیونکہ اس کے متعدد شواہد سنت رسول ص میں پائے جاتے ہیں۔

شیعہ کہتے ہیں کہ حدیث "علیکم بسنتی وسنة الخلفاء الراشدين المهديين من بعدي عضوا علیہا بالنواجذ

سے مراد ائمہ اثنا عشر ہیں۔ ان ہی سے تمسک اور انہی کا اتباع، کلام اللہ سے تمسک اور کلام اللہ کے اتباع

کی طرح ہے (10)

میں نے عہد کر رکھا ہے کہ جن روایات سے شیعہ استدلال کرتے ہیں میں ان میں سے صرف وہی روایات نقل کروں گا جو اہل سنت والجماعت کی صحاح میں پائی جاتی ہیں ، ورنہ شیعوں کی کتابوں میں تو اس سے کئی گنا زیادہ احادیث موجود ہیں اور ان کی عبارت بھی زیادہ واضح اور صاف ہے (11)۔

یہ بھی واضح کردوں کہ شیعہ یہ نہیں کہتے کہ ائمہ اہلبیت ع کو تشریع کا حق حاصل ہے یا ان کی سنت ان کا اپنا اجتہاد ہے بلکہ شیعہ یہ کہتے ہیں کہ ائمہ کے بیان کیے ہوئے سب احکام یا تو قرآن سے ماخوذ ہیں یا اس سنت سے جس کی تعلیم رسول اللہ نے امام علی ع کو دی تھی نے اپنی اولاد کو ۔ اس طرح ائمہ کا علم متواتر ہے ۔

اس ضمن میں شیعوں کے پاس بہت سے دلائل ہیں جن کی بنیاد ان روایات پر جو علمائے اہل سنت نے اپنی صحاح ، مسانید اور تاریخوں میں نقل کی ہیں ۔ یہاں ایک سوال باقی رہ جاتا ہے جو بار بار ذہن میں آتا ہے کہ اہل سنت والجماعت کیوں ان آیات کے مضمون پر عمل نہیں کرتے جو خود ان کے نزدیک صحیح ہیں ؟؟؟ پھر جس طرح اہل سنت اور اہل تشیع کے درمیان قرآن کی تفسیر میں اختلاف ہے اسی طرح ان کے درمیان احادیث کے معانی میں بھی اختلاف ہے ۔ مثلاً خلفائے راشدین کے الفاظ آئے ہیں اور اس حدیث کو فریقین نے صحیح قرار دیا ہے ۔ لیکن اہل سنت کہتے ہیں کہ خلفائے راشدین سے مراد وہ چار خلیفے ہیں جو رسول اللہ ص کے بعد مسند خلافت پر بیٹھے ۔ اور شیعہ کہتے ہیں کہ ان سے مراد بارہ خلفاء ہیں اور وہ ائمہ اہل بیت ع ہیں ۔

یہی اختلاف ان تمام اشخاص کے بارے میں ہے جن کو قرآن یا رسول ص نے پاک قرار دیا ہے اور مسلمانوں کو ان کے اتباع کا حکم دیا ہے ۔ اس کی مثال رسول اللہ کا یہ قول ہے کہ " علمائ امتی افضل من انبیاء بنی اسرائیل "(میری امت کے علماء بنی اسرائیل کے پیغمبروں سے افضل ہیں) یا یہ قول کہ : " العلماء ورثة الأنبياء "(علماء انبیاء کے وارث ہیں)(12)۔

اہل سنت کے نزدیک یہ حدیث عام ہے اور اس کا مصداق سب علمائے امت ہیں ۔ جبکہ شیعوں کے نزدیک یہ حدیث صرف بارہ اماموں سے مخصوص ہے اور اسی بنا پر وہ ائمہ اثنا عشر کو اولوالعزم انبیاء کو چھوڑ کر سب انبیاء سے افضل قرار دیتے ہیں ۔ حقیقت یہ ہے کہ عقل کارجحان بھی اسی تخصیص کی طرف ہے : اوّل تو اس لئے کہ کلام الہی کے مطابق قرآن کی تاویل کا علم صرف راسخوں فی العلم سے مخصوص ہے ۔ اسی طرح قرآن کے علم کا وارث بھی اللہ تعالیٰ نے اپنے چیدہ وچنیدہ بندوں کو ہی قرار دیا ہے اور ظاہر ہے کہ یہ تخصیص ہے ۔ اسی طرح رسول اللہ صلی اللہ علیہ وآلہ وسلم نے اپنے اہل بیت ع کو " سفینة النجاة - ائمة الهدی " اور "مصابیح الدجی" کہا ہے اور وہ ثقل ثانی قرار دیا ہے جو گمراہی سے بچانے والا ہے ۔

دوسرے اس لئے کہ اہل سنت والجماعت کا قول اس تخصیص کے منافی ہے جو قرآن اور حدیث نبوی سے ثابت ہے ۔ عقل بھی اس قول کو قبول نہیں کرتی کیونکہ اس میں ابہام ہے اس لئے کہ اس میں حقیقی علماء اور بناوٹی علماء میں فرق نہیں کیا گیا ہے ۔ کون نہیں جانتا کہ یہاں وہ علماء بھی جنہیں اللہ تعالیٰ نے ہمہ اقسام رجس سے پاک رکھا ہے اور وہ علماء بھی ہیں جنہیں اموی اور عباسی حکمرانوں نے امت پر سوار کر دیا تھا ۔

زیادہ واضح الفاظ میں یہ بھی کہا جاسکتا ہے کہ دو قسم کے علماء ہیں : ایک وہ جن کو علم لدنی عطا ہوا ہے ۔ اور دوسرے وہ جنہوں نے استادوں سے راہ نجات کی تعلیم حاصل کی ۔ یہیں سے یہ بھی واضح ہوجاتا ہے کہ

اس کی کیا وجہ ہے کہ تاریخ کسی ایسے استاد کا ذکر نہیں کرتی جس سے ائمہ اہلبیت ع نے تعلیم حاصل کی ہو ۔ بجز اس کے کہ بیٹے نے باپ سے علم حاصل کیا ہے ۔ اس کے باوجود خود علمائے اہل سنت نے اپنی کتابوں میں ان ائمہ کی علمیت کی حیرت انگیز داستانیں بیان کی ہیں ۔ خصوصاً امام باقر ع ، امام صادق ع اور امام رضا ع سے متعلق ۔ امام رضا ع کا تو ابھی لڑکپن ہی تھا جب انہوں نے اپنی کثرت معلومات چالیس قاضیوں کو مبہوت کر دیا تھا جنہیں مامون نے ان کے مقابلے کے لئے جمع کیا تھا (13)۔

اسی سے یہ راز بھی آشکار ہو جاتا ہے کہ سنیوں کے مذاہب اربعہ کے اماموں میں تو ہر مسئلے میں اختلاف ہے اور اہل بیت ع کے بارہ اماموں میں کسی ایک مسئلہ میں بھی اختلاف نہیں ۔

تیسری بات یہ ہے کہ اگر اہلسنت کی یہ بات تسلیم کر لی جائے کہ یہ آیات اور احادیث بلا امتیاز علمائے امت کے بارے میں ہیں تو اس کا نتیجہ یہ ہوگا کہ وقت گزرنے کے ساتھ آراء اور مذاہب کی تعداد میں بے تحاشا اضافہ ہوتا چلا جائے گا ۔ شاید علمائے اہل سنت نے اپنی رائے کی اسی کمزوری کو بھانپ لیا تھا جس کی وجہ سے انہوں نے عقیدے کی تفریق سے بچنے کی خاطر ائمہ اربعہ کے وقت سے ہی اجتہاد کا دروازہ بند کر دیا ۔

اس کے برعکس ، شیعوں کا نظریہ یہ اتفاق اور ان ائمہ سے وابستگی کی دعوت دیتا ہے ۔ جنہیں اللہ اور اس کے رسول نے خصوصی طور پر ان سب علوم و معارف سے نوازا ہے جن کی ہر زمانے میں مسلمانوں کو ضرورت ہوتی ہے ۔ اس لئے اب یہ کسی مدعی کی مجال نہیں کہ وہ اللہ اور اس کے رسول سے کوئی غلط بات منسوب کر کے کسی نئے مذہب کی بنیاد ڈالے اور لوگوں کو اس کے اتباع پر مجبور کرے ۔

اس مسئلے میں شیعہ ، سنی اختلاف کی نوعیت بالکل وہی ہے جو مہدی موعود سے متعلق احادیث کے بارے میں ان کے اختلاف کی ہے ۔ مہدی موعود سے متعلق حدیث کی صحت کے دونوں فریق قائل ہیں ۔

شیعوں کے یہاں مہدی کی شخصیت معلوم ہے ۔ یہ بھی علم ہے کہ ان کے باپ دادا کون ہیں ۔ لیکن اہل سنت کے خیال میں ابھی تک کچھ معلوم نہیں کہ مہدی کون صاحب ہونگے ۔ صرف اتنا معلوم ہے کہ وہ آخری زمانے میں پیدا ہوں گے ۔ یہی وجہ ہے کہ اب تک

بہت سے لوگ مہدی ہونے کا دعویٰ کر چکے ہیں ۔ خود ہادفی نے کہا کہ وہ منتظر مہدی ہیں ۔ یہ بات انہوں نے میرے میں کہی جو اس وقت انکا مرید تھا ۔ بعد میں شیعہ ہو گیا ۔

بہت سے اہل سنت اپنے بچے کا نام مہدی اس امید میں رکھتے ہیں کہ شاید وہی امام منتظر و موعود ہو ۔ لیکن شیعوں کے یہاں یہ ممکن ہی نہیں کہ اب پیدا ہونے والا کوئی شخص ایسا دعویٰ کر سکے ۔ کچھ لوگ اپنے بچوں کا نام مہدی برکت کے لئے ضرور رکھتے ہیں جیسے بعض لوگ اپنے بیٹے کا نام محمد یا احمد یا علی رکھتے ہیں ۔ شیعوں کے نزدیک مہدی کا ظہور خود ایک معجزہ ہے کیونکہ وہ اب سے بارہ سو سال پہلے پیدا ہوئے تھے ، اس کے بعد غائب ہو گئے ۔ اس طرح شیعہ خود بھی آرام سے ہو گئے اور انہوں نے مہدی ہونے کا دعویٰ کرنے والوں کے لئے بھی راستہ بند کر دیا ۔

اسی طرح بہت سی صحیح احادیث کے معنی میں بھی شیعوں اور سنیوں کے درمیان اختلاف ہے ۔ حتیٰ کہ ایسی احادیث کے معنی میں اختلاف ہے جن کا تعلق اشخاص سے نہیں مثلاً ایک حدیث ہے : "إختلاف أمتی رحمة" سنی کہتے ہیں : اس حدیث کا مطلب یہ ہے کہ ایک ہی فقہی مسئلہ فقہاء کے مابین اختلاف مسلمان کے لئے رحمت ہے کیونکہ اس طرح وہ مسئلہ کا وہ حل اختیار کر سکتا ہے جو اس کے حالات کے مناسب ہو اور اسے پسند ہو ۔ مثلاً اگر کسی مسئلہ میں امام مالک کا فتویٰ سخت ہو تو وہ مالکی ہونے کے باوجود امام ابو حنیفہ کی تقلید کر سکتا ہے اگر اسے ان کا مذہب سہل اور آسان معلوم ہو ۔

مگر شیعہ اس حدیث کا مطلب کچھ اور بیان کرتے ہیں۔ ان کے یہاں روایت ہے کہ جب امام صادق علیہ السلام سے اس حدیث کے بارے میں پوچھا گیا تو آپ نے کہا کہ رسول اللہ نے صحیح فرمایا۔ سائل نے پوچھا کہ اگر اختلاف رحمت ہے تو کیا اتفاق مصیبت ہے؟ امام صادق ع نے کہا: نہیں یہ بات نہیں تم غلط راستے پر چل پڑے اور اکثر لوگ اس حدیث کا مطلب غلط سمجھتے ہیں۔ رسول اللہ کے کہنے کا مطلب یہ ہے کہ "حصول علم کے لئے ایک دوسرے کے پاس جانا اور سفر کرنا رحمت ہے" آپ نے

اپنے قول کی تائید میں یہ آیت پڑھی:

"وَمَا كَانَ الْمُؤْمِنُونَ لِيَنفِرُوا كَافَّةً فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ"

ایسا کیوں نہ ہو کہ ہر جماعت میں سے ایک گروہ تحصیل علم کے لئے نکلا کرے تاکہ وہ دین کی سمجھ حاصل کرے، پھر اپنی قوم کے لوگوں کے پاس واپس آکر ان کو ڈرائے۔ کیا عجب کہ وہ غلط کاموں سے بچیں (14)۔ پھر فرمایا کہ اگر لوگ دین میں اختلاف کریں گے تو وہ شیطانی جماعت بن جائیں گے۔

جیسا کہ ظاہر ہے، یہ تفسیر اطمینان بخش ہے کیونکہ اس میں عقائد میں اختلاف کے بجائے اتحاد کی تعلیم دی گئی ہے۔ یہ نہیں کہ لوگ جماعتوں اور گروہوں میں بٹ جائیں ایک اپنی رائے کے مطابق کسی چیز کو حلال قرار دے تو دوسرا اپنے قیاس کی بنا پر اسی چیز کو حرام دے دے۔ ایک اگر کراہت کا قائل ہو تو دوسرا استحباب کا تیسرا وجوب کا (15)

عربی زبان میں دو مختلف ترکیبیں استعمال ہوتی ہیں۔

"إِخْتَلَفْتُ إِلَيْكَ" اور "إِخْتَلَفْتُ مَعَكَ"

دونوں کے معنی میں فرق ہے۔ "إِخْتَلَفْتُ إِلَيْكَ" کے معنی ہیں: میں تیرے پاس آیا "اور" "إِخْتَلَفْتُ مَعَكَ" کے معنی ہیں "میں نے تیری رائے سے اختلاف کیا۔"

اس کے علاوہ اہل سنت والجماعت نے حدیث کا جو مفہوم اختیار کیا ہے وہ اس لحاظ سے بھی نامناسب ہے کہ اس اختلاف اور تفرقہ کی دعوت ہے جو قرآن کریم کی اس تعلیم کے منافی ہے جس میں اتحاد و اتفاق اور ایک مرکز پر جمع ہونے کی تلقین کی گئی ہے۔

اللہ تعالیٰ فرماتا ہے:

"وَإِنَّ هَذِهِ أُمَّتُكُمْ أُمَّةً وَاحِدَةً وَأَنَا رَبُّكُمْ فَاتَّقُونِ"

اور یہ تمہاری امت ایک امت ہے اور میں تمہارا پروردگار ہوں اس لئے مجھ سے ڈرتے رہو۔ (سورہ مومنون۔ آیت 52)

"وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا"

اللہ کی رسی کو مضبوطی سے تھامے رہو اور نا اتفاقی نہ کرو۔ (سورہ آل عمران۔ آیت 103)

"وَلَا تَنَازَعُوا فَتَفْشَلُوا وَتَذْهَبَ رِيحُكُمْ"

آپس میں جھگڑا نہ کرو ورنہ ناکام رہو گے اور تمہاری ہوا اکھڑ جائے گی۔ (سورہ انفال۔ آیت 46)

اس سے بڑھ کر اور کیا پھوٹ اور تفرقہ ہوگا کہ امت واحدہ ایسے مختلف فرقوں اور گروہوں میں بٹ جائے جو ایک دوسرے کی مخالفت کرتے ہوں، ایک دوسرے کا مذاق اڑاتے ہوں بلکہ ایک دوسرے کو کافر کہتے ہوں یہاں تک کہ ایک دوسرے کا خون بہانا جائز سمجھتے ہوں۔ یہ کوئی خیالی بات نہیں بلکہ مختلف ادوار میں فی الواقع ایسا ہوتا رہا ہے جس کی سب سے بڑی گواہ تاریخ ہے اور امت میں پھوٹ کے اسی انجام سے خود اللہ تعالیٰ نے ڈرایا ہے۔ چنانچہ ارشاد ہے:

" وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ "

ان لوگوں کی طرح نہ ہوجاؤ جو دلائل آجانے کے باوجود آپس میں بٹ گئے اور ایک دوسرے سے اختلاف کرنے لگے۔ (سورہ آل عمران - آیت 105)

" إِنَّ الَّذِينَ فَرَّقُوا دِينَهُمْ وَكَانُوا شِيعًا لَسْتَ مِنْهُمْ فِي شَيْءٍ "

جن لوگوں نے اپنے دین کو ٹکڑے ٹکڑے کر دیا اور گروہ گروہ میں بٹ گئے ان سے تم کو کچھ کام نہیں۔ (سورہ انعام - آیت 160)

" وَلَا تَكُونُوا مِنَ الْمُشْرِكِينَ () مِنَ الَّذِينَ فَرَّقُوا دِينَهُمْ وَكَانُوا شِيعًا كُلُّ حِزْبٍ بِمَا لَدَيْهِمْ فَرِحُونَ "

مشرکوں میں سے نہ بن جاؤ نہ ان لوگوں میں سے جنہوں نے اپنے دین کو ٹکڑے ٹکڑے کر دیا اور خود فرقے فرقے ہو گئے۔ سب فرقے اسی سے خوش ہیں جو ان کے پاس ہے۔ (سورہ روم - آیت 31-32)

یہاں یہ کہنا بے محل نہ ہو گا کہ لفظ شیعہ کا شیعہ سے کوئی تعلق نہیں جیسا کہ ایک سادہ لوح شخص نے سمجھا تھا جو ایک دفعہ میرے پاس آکر مجھے نصیحت کرنے لگا : "بھائی جان! خدا کے واسطے ان شیعوں کو چھوڑیے، اللہ ان سے نفرت کرتا ہے : اس نے اپنے رسول کو متنبہ کیا تھا کہ ان کے ساتھ نہ ہوں ۔" میں نے کہا : یہ کیسے ؟

اس نے یہ آیت پڑی دی : " إِنَّ الَّذِينَ فَرَّقُوا دِينَهُمْ وَكَانُوا شِيعًا لَسْتَ مِنْهُمْ فِي شَيْءٍ "

میں نے اسے سمجھانے کی بہتری کوشش کی کہ شیعہ کے معنی ہیں گروہ ، جماعتیں ، پارٹیاں ۔ اس کا شیعہ سے کوئی تعلق نہیں ۔ شیعہ کا لفظ تو اچھے معنی میں آیا ہے مثلاً : " وَإِنَّ مِنْ شِيعَتِهِ لَإِبْرَاهِيمَ "

یا حضرت موسیٰ ع کے قصے میں آیا ہے کہ "فوجد فیہا رجلین یقتتلان ہذا من شیعۃ و ہذا من عدوہ" مگر افسوس ! یہ شخص کسی طرح میری بات مان کر نہ دیا کیونکہ اسے تو مسجد کے امام صاحب نے شیعوں کے خلاف سکھا پڑھا دیا تھا ۔ پھر وہ کوئی اور بات کیوں سنتا ؟

اب میں اصل موضوع کی طرف پلٹتا ہوں ۔ بات یہ ہے کہ میں شیعہ ہونے سے پہلے سخت شش و پنج میں تھا ۔ جب میں یہ حدیث پڑھتا تھا کہ : "إِخْتِلَافُ أُمَّتِي رَحْمَةٌ" اور اس کا مقابلہ اس دوسری حدیث سے کرتا تھا جس میں آیا ہے کہ "میری امت بہتر فرقوں میں بٹ جائے گی جو ایک کو چھوڑ کر سب جہنم میں جائیں گے" (16) تو میں دل ہی دل

میں حیران ہوتا تھا کہ آخر یہ کیسے ہوسکتا ہے کہ ایک طرف تو امت کا اختلاف ہو اور ساتھ ہی وہ دخول جہنم کا موجب بھی ہو ؟؟

پھر جب میں نے اس حدیث کی وہ تشریح پڑھی جو امام جعفر صادق نے کی ہے تو میری حیرت دور ہو گئی کیونکہ معما حل ہو گیا تھا۔ اس وقت میں سمجھا کہ ائمہ اہل بیت ع واقعی بہترین رہنما ، اندھیروں میں چراغ اور صحیح معنی میں قرآن و سنت کے ترجمان ہیں ۔ جب ہی تو رسول اللہ نے ان کے بارے میں فرمایا ہے : "مثل أهل بيتي فيكم كسفينة نوح من ركبها نجا ومن تخلف عنها غرق . لا تقدّمواهم فتهلكوا ولا تتخلّفوا عنهم فتهلكوا، ولا تعلّموهم فإنّهم أعلم منكم"

میرے اہل بیت کی مثال کشتی نوح کی سی ہے جو اس پر سوار ہو گیا بچ گیا اور جو اس سے بچھڑ گیا ڈوب گیا ۔ ان سے نہ تو آگے نکلے نہ ان سے پیچھے رہو ورنہ ہلاک ہوجاؤ گے ۔ انہیں کچھ سکھانے کی کوشش نہ کرو کہ وہ تم سے زیادہ جانتے ہیں (17)۔

امام علی ع نے بھی ان کے حق میں فرمایا ہے :

"اپنے نبی کے اہل بیت پر نظر جمائے رکھو، ان ہی کے رخ پر ان کے پیچھے پیچھے چلتے رہو وہ تمہیں راستے سے بھٹکنے نہیں دیں گے نہ تمہیں کسی گڑھے میں گرنے دیں گے۔ اگر وہ کہیں ٹھہریں تو تم بھی ٹھہر جاؤ اور اگر وہ اٹھیں تو تم بھی اٹھ کھڑے ہو۔ ان سے آگے نہ نکلو ورنہ گمراہ ہو جاؤ گے اور نہ ان سے پیچھے رہو ورنہ تباہ ہو جاؤ گے (18)

ایک اور خطبے میں اہل بیت ع کی قدر و منزلت بیان کرتے ہوئے امام علی ع نے فرمایا :
 "وہ علم کی زندگی اور جہالت کی موت ہیں۔ ان کا حلم ان کے علم کی اور ان کا ظاہر ان کے باطن کی خبر دیتا ہے۔ ان کی خاموشی ان کی عاقلانہ گفتگو کی غمازی کرتی ہے۔ وہ نہ حق کے خلاف کرتے ہیں اور نہ امر حق میں اختلاف کرتے ہیں۔ وہ اسلام کے ستون ہیں۔ تعلق مع اللہ ان کی فطرت ہے۔ ان کی وجہ سے حق کا بول بالا ہوا، باطل کی جڑیں کٹ گئیں اور اس کی زبان گدی سے کھینچ گئی ان کے پاس وہ عقل ہے کہ انہوں نے دین کو سمجھا اور برتا، یہ نہیں کہ سنا اور بیان کر دیا۔ علم کو بیان کرنے والے بہت ہیں اور اسے سمجھنے اور برتنے والے کم ہیں" (19)

جی ہاں سچ فرمایا امام علی ع نے، کیونکہ وہ شہر علم کا دروازہ ہیں۔ بڑا فرق ہے اس عقل میں جو دین کو سمجھتی اور برتنی ہے اور اس عقل میں جو سنتی اور بیان کردیتی ہے۔ سننے اور بیان کردینے والے بہت ہیں کتنے صحابہ ہیں جنہیں رسول اللہ ص کی ہم نشینی کا شرف حاصل ہے۔ وہ احادیث سنتے تھے اور بغیر سمجھے بوجھے نقل کردیتے تھے جس سے حدیث کے معنی کچھ کے کچھ ہوجاتے تھے بلکہ بعض دفعہ تو مطلب بالکل الٹا ہوجاتا تھا۔ یہاں تک کہ صحابی کے سخن شناس نہ ہونے اور اصل مطلب نہ سمجھنے کی وجہ سے بات کفر تک جا پہنچی (20)۔

لیکن جو علم پر پوری طرح حاوی ہیں ان کی تعداد بہت کم ہے۔ آدمی اپنی پوری عمر تحصیل علم میں صرف کردیتا ہے لیکن بسا اوقات اسے بہت ہی کم علم حاصل ہوتا ہے۔ یا زیادہ سے زیادہ وہ علم کی کسی ایک شاخ یا کسی ایک فن میں مہارت حاصل کرپاتا ہے لیکن علم کی تمام شاخوں پر حاوی ہوجانا یہ بالکل ناممکن ہے مگر جیسا کہ معلوم ہے ائمہ اہل بیت مختلف علوم سے کماحقہ، واقف تھے اور ان میں مہارت رکھتے تھے۔ اس چیز کو امام علی ع نے ثابت کر دیا تھا جس کی شہادت مورخین نے بھی دی ہے۔ اسی طرح امام محمد باقر ع اور امام جعفر صادق سے ہزاروں علماء کو مختلف علوم میں تلمذ حاصل تھا، جیسے فلسفہ، طب، کیمیا اور طبیعیات وغیرہ۔

(1):- تم میری سنت اور میرے خلفائے راشدین کی سنت کو دانتوں سے مضبوط پکڑنا۔ (مسند امام احمد بن حنبل جلد 4 صفحہ 126)

(2):- صحیح بخاری جلد 7 باب مایجوز من الغضب والشدۃ لامر اللہ۔

(3):- میرے اصحاب ستاروں کے مانند ہیں جس کی بھی پیروی کرو گے ہدایت پا جاؤ گے۔ (صحیح مسلم کتاب فضائل الصحابہ اور مسند امام احمد بن حنبل جلد 4 صفحہ 398)

(4):- قاضی نعمان بن محمد، دعائم الاسلام جلد 1 صفحہ 86 دارالمعارف، مصر،

(5):- جیسے اہل ردّہ جن سے حضرت ابو بکر نے جنگ کی تھی۔

(6):- جیسے اکثر صحابہ حضرت عثمان پر طعن کرتے تھے۔ یہاں تک کہ عثمان کو قتل کر دیا گیا۔

(7):- جیسے معاویہ نے امام علی ع پر لعنت کرنے کا حکم دیا تھا۔

(8):- جیسے جنگ جمل ، جنگ صفین اور جنگ نہروان وغیرہ ۔

(9):- حدیث کہ " عمار کو باغی گروہ قتل کرے گا "

(10) صحیح ترمذی جلد 5 صفحہ 328۔ صحیح مسلم جلد 2 صفحہ 362۔ خصائص امیرالمومنین ،امام نسائی ،کنز العمال جلد 1 صفحہ 44۔ مسند امام احمد بن حنبل جلد 5 صفحہ 189۔ مستدرک حاکم جلد 3 صفحہ 148۔ صواعق محرقہ صفحہ 148۔ طبقات ابن سعد جلد 2 صفحہ 194۔ الطبرانی جلد 1 صفحہ 131

(11):- میں صرف ایک مثال دوں گا ۔ شیخ صدوق نے اکمال الدین میں بسند امام صادق عن ابیہ عن جدہ ایک روایت بیان کی ہے کہ رسول اللہ صلی اللہ علیہ وآلہ وسلم نے فرمایا :

"میرے بعد بارہ امام ہوں گے : پہلے امام علی ع اور آخری امام قائم ہوں گے"

(12):- صحیح بخاری جلد اول کتاب العلم اور صحیح ترمذی کتاب العلم

(13):- العقد الفرید ابن عبد ربہ اور الفصول المهمہ ابن صباغ مالکی جلد 3۔

(14):- سورہ توبہ آیت 122

(15):- مالکیوں کے نزدیک نماز میں بسم اللہ پڑھنا مکروہ ہے ۔شافعیوں کے نزدیک واجب ہے ۔حنفیوں

اور حنبلیوں کے نزدیک مستحب ہے مگر کہتے ہیں کہ جہری نماز میں بھی آہستہ پڑھی جائے ۔

(16):- سنن ابن ماجہ کتاب الفتن جلد 2۔ مسند امام احمد بن حنبل جلد 3 صفحہ 120۔ جامع ترمذی کتاب الایمان ۔

(17):- صواعق محرقہ ابن حجر ہیثمی مکی۔ جامع الصغیر سیوطی جلد 2 صفحہ 157۔ مسند امام احمد بن

حنبل جلد 3 صفحہ 17 و جلد 4 صفحہ 266

(18):- نہج البلاغہ خطبہ 95

(19):- نہج البلاغہ خطبہ 236

(20):- اس کی مثال ابو ہریرہ کی یہ روایت ہے کہ " انّ اللہ خلق آدم علی صورتہ " اس کی وضاحت امام جعفر

صادق ع نے کی ہے۔ وہ فرماتے ہیں کہ ایک بار رسول اللہ ص نے سنا کہ دو آدمی ایک دوسرے کو برا بھلا کہہ رہے

ہیں۔ ایک نے کہا " تیری شکل پر پھٹکار اور تیرے جیسی جس کی شکل ہو اس پر بھی پھٹکار ۔"

اس پر رسول اللہ ص نے فرمایا : " انّ اللہ خلق آدم علی صورتہ " مطلب یہ کہ اس کی شکل تو حضرت آدم ع

جیسی ہے ۔گویا تو حضرت آدم کو گالی دے رہا ہے کیونکہ ان کی شکل اس جیسی تھی ۔